



Qorti tal-Appell Kriminali

Onor. Imhalled Dr. Antonio Mizzi LL.D., Mag. Juris (Eu Law)

Appell Numru: 81/2016

Il-Pulizija

vs

Allan Magro

detentur tal-karta ta' l-identita' numru 226384(M)

Illum 30 Ottubru, 2018.

Il-Qorti,

Rat l-akkużi dedotti kontra l-appellant Allan Magro quddiem il-Qorti tal-Maġistrati (Malta):

(1) Talli ġiegħel jew ħall lil persuna oħra tuża vettura fit-toroq mingħajr polza ta' assigurazzjoni dwar ir-riskji ta' terzi persuni

(2) Naqas li jipproduci il-polza tal-assigurazzjoni hekk kif ġie mitlub mill-Pulizija;

(3) Naqas li jipproduci l-liċenzja tas-sewqan meta ġie mitlub jagħmel hekk mill-Pulizija jew mill-Awtorita fi żmien stipulat mill-Liġi;

- (4) Saq vettura bil-mutur jew vettura oħra, li ma kelliex liċenzja;
- (5) Kellu fil-pussess tiegħu, jew taħt ir-responsabilità tiegħu vettura li ma gietx reġistrata ma mall-Awtorità għat- Trasport f' Malta;
- (6) Għamel użu jew bħala persuna li importa jew ġab f'Malta , vettura bil-mutur li kienet importata jew miġjuba f'Malta minn persuna residenti f'Malta, li għandha residenza normali tagħha f'Malta jew li għandha l-post prinċipali tan-negozju tagħha f'Malta, naqas li jara l-imsemmija vettura użata , kienet rreġistrata mal-Awtorità għat-trasport f'Malta fiż-żmien tletin jum minn meta l-imsemmija vettura tkun waslet f'Malta, kif mitlub mill-liġi.

Rat is-sentenza tal-Qorti tal-Maġistrati (Malta) tas-16 ta' Frar, 2016 fejn il-Qorti immultatu multa ta' elfejn u tmien mitt Ewro (€2,800) liema multa għandha tiffallas ratealment permezz ta' pagamenti ta' mitt Ewro (€100) fix-xahar, l-ewwel pagament għandu jsir fil-1 ta' Marzu, 2016 b'dan illi jekk ma jsirx il-ħlas ta' xi waħda mir-rati l-ammont sħiħ li jkun fadal għandu jkun dovut u jiffallas minnufih u fin-nuqqas ta' tali ħlas il-bilanċ tal-ammont dovut għandu jkun awtomatikament konvertibbli fi prigunerija mingħajr il-ħtieġa ta' ebda ġudizzju ieħor.

Rat ir-rikors tal-appellanti Allan Magro minnu pprezentat fl-24 ta' Frar, 2016 fejn talab lil din il-Qorti jogħgobha tħassar u tirrevoka s-sentenza hawn fuq imsemmija fejn sabet ħtija u l-piena inflitta fuq dik ta' elfejn u tmien mitt euro (€2,800) u minflok ma ssibx lill-imputat ħati tal-akkużi u tilliberaħ minnhom.

Rat l-aggravji tal-appellanti u cioe':-

1.Illi fl-ewwel lok is-sentenza hija monka u hija nieqsa mill-fatt li il-piena jiġifieri il-multa mhiex imqasma mad-diversi akkużi u hija ambigwa fis-sens li wiehed ma jafx għall-liema akkuża qiegħed jeħel b'hekk tirrendi is-sentenza nulla u bla effett;

2. Illi mingħajr preġudizzju għas-suespost l-esponenti jissottometti illi meta tela' ix-xhud tal-Awtorita' tat- Trasport harget mill-istess xhieda li l-esponenti għandu second hand business tal-vetturi u huwa kopert bl-insurance tat-Trial Run u bhala fatt għandu n-numru tat-Trial Run tiegħu. Il-fatt li jista' jkun li dik il-gurnata meta twaqqaf, fuq il-vettura in kwistjoni ma kellux il-pjanċi tat-Trial Run dan ma jfissirx li l-vettura ma kinitx mingħajr polza ta' assikurazzjoni dwar ir-risjki ta' terzi persuna.

Hija il-polza tal-assikurazzjoni li tikkonvalida l-assikurazzjoni u mhux il-pjanċi tat-Trial Run. U hawnhekk fejn is-sentenza hija żbaljata fejn propju mix-xhieda li ngħatat harget ċar u tond li l-esponenti kellu polza ta' assikurazzjoni u dan kif xehed rappresentant tal-Awtorita' tat-Trasport Malta bis-saħħa tat-Trial Run u għalhekk ma kellux jinstab hati tal-ewwel akkuza.

Rat l-atti kollha tal-kawża.

Semghet it-trattazzjoni tal-partijiet.

Rat il-fedina penali aġġornata tal-appellant ezebita mill-prosekuzzjoni fuq ordni tal-Qorti.

Ikkunsidrat,

Illi din il-kawża hija sommarja u peress li ma ġewx rekordjati x-xhieda, din il-Qorti qed terġa tisma' x-xhieda li diġa nstemgħet quddiem l-Ewwel Qorti.

Illi fil-mertu dan l-appell huwa limitat għall-ewwel imputazzjoni biss u cioe' li l-karozza kienet bla assigurazzjoni . Dwar l-imputazzjonijiet l-oħra ma jirriżulta ebda aggravju.

Illi mill-affidavit ta' PS 290 jirriżulta li l-appellant instab isuq karozza li kellha numru tal-Ingilterra. Huwa nformhom li huwa dealer tal-karozzi u li ma leħaqx jwaħħal il-pjanċi tat-Trial Run għax kien mgħaġġel sejjer għat-tifla u nesa jagħmilhom. PS 290 qallu biex jieħu l-headquarters tal-Pulizija l-polza tal-assigurazzjoni tal-vettura iżda, għalkemm ċempillu dan ma mar qatt biha.

Skont l-Artikolu 36 (7) tal-L.S. 368.02 li jirrigwarda Registrazzjoni u Liċenzjar ta' vetturi bil-mutur jgħid is-segwenti:

Pjanċi 'Trial Run' ma għandhomx jintużaw hlief għal tragitt bi prova jew għal skopijiet ta' ttestjar.

Dan ifisser li qas setgħa juża l-karozza għal affarijiet personali tiegħu.

1. Illi l-ewwel aggravju mressaq mill-appellant huwa li s-sentenza hija monka għax il-multa inflitta mhux imqassma mad-diversi akkużi

Illi skont l-artikolu 382 li jiddeskrivi x'għandu jkun fiha s-sentenza jgħid senjatament is-segwenti:

'Il-qorti, meta tagħti s-sentenza kontra l-imputat, għandha tgħid il-fatti li tagħhom dan ikun gie misjub hati, tagħti l-piena u ssemmi l-artikolu ta' dan il-Kodiċi jew ta' kull liġi oħra li tkun tikkontempla r-reat'.

Il-liġi ma tirrikjedix li l-multa għandha tkun imqassma skont l-akkużi.

Għaldaqstant dan l-aggravju mhux qed jiġi milqugħ.

2. It-tieni aggravju mressaq jikkonċerna l-fatt li għalkemm ma kellux it-Trial Run plates ma jfissirx li ma kellux polza t'assicurazzjoni dwar ir-riskji ta' terzi persuna.

Il-Liċenzja ta' Trial Run trid tiġi rinnovata kull sena u ma tkunx rinnovata jekk wiehed ma jipproduċix il-polza tal-assigurazzjoni dan skont ma qal ix-xhud Stephen Cachia amministratur għewwa d-Direttorat għat-Trasport fuq L-art a folio 37 u cioe'

' Ahna biex thallas permess, ahna kull bid u tas-sena, d-dealers ihallsu permess u ntuhom il-permess. Issa biex intuhom il-permess, huma jipproduċu insurance għas-sena shiha'.

Dan joħloq dubju dwar l-ewwel imputazzjoni u kull dubju imur favur l-appellant.

Għaldaqstant din il-Qorti qed tirriforma s-sentenza appellata billi tillibera lil Allan Magro mill-ewwel imputazzjoni dedotta kontrih filwaqt li tikkonferma s-sejbien ta' htija fl-imputazzjonijiet numru: 2,3,4,5 u 6; u konsegwentment tvarja l-piena billi tibdilha mill-hals ta' multa ta' elfejn u tmien mitt Ewro (€2,800) għall-elf tlett mitt ewro (€1,300).